

ဆင်းရဲခြင်းအကြောင်းတရားများနှင့် ကျေးရွာတိုးတက်ဖွံ့ဖြိုးမှု
အခြေအနေများအား လေ့လာခြင်း
(ဘူတာစုကျေးရွာမြစ်မီးရောင်စီမံကိန်းအားလေ့လာမှု)
စည်သူကျော်^၁

၁။ နိဒါန်း

မြန်မာနိုင်ငံသည် ဆင်းရဲမှုလျော့ကျရေးအတွက် အစဉ်တစိုက် ဆောင်ရွက်နေဆဲ အာဆီယံအဖွဲ့ဝင် ဖွံ့ဖြိုးဆဲနိုင်ငံတစ်နိုင်ငံ ဖြစ်ပါသည်။ စိုက်ပျိုးရေးကို အခြေခံကာ ၎င်းဖြင့်ဆက်စပ်သော စက်မှုကဏ္ဍများ ပေါ်ထွန်းလာရေးလည်း ဆောင်ရွက်နေပါသည်။ ထို့ကြောင့် လယ်ယာ၊ စိုက်ပျိုးရေးကဏ္ဍ တိုးတက်ဖွံ့ဖြိုးလာရေးသည် နိုင်ငံအတွက် အရေးကြီးပြီး၊ အဓိကကျသော အကြောင်းအရာ တစ်ရပ်လည်း ဖြစ်နေပါသည်။ ၎င်းကဏ္ဍတိုးတက်ရန် ကျေးလက်နေ တောင်သူများ၊ ပြည်သူများ၏ လူမှုဘဝတိုးတက်လာရေးသည် လွန်စွာအရေးကြီးပါသည်။ အဘယ်ကြောင့်ဆိုသော် လယ်ယာကဏ္ဍတွင် ကျေးလက်နေ ပြည်သူများသည် အဓိကဇာတ်ဆောင်များ ဖြစ်နေသောကြောင့်လည်း ဖြစ်ပါသည်။ ထို့ကြောင့် ကျေးလက်နေ လူထု၏ လူမှုဘဝမြင်မားစေရန် အခြေခံလိုအပ်ချက်များဖြစ်သည့် ပညာရေးအထောက်အပံ့၊ ကျန်းမာရေး အထောက်အပံ့၊ အခြေခံအဆောက်အအုံများ(ဥပမာ-လမ်း၊တံတားနှင့် လျှစ်စစ်မီး) အထောက်အပံ့တို့သည် အမှန်တကယ် လိုအပ်ပါသည်။ ထို့အပြင် ၎င်းတို့၏ ကုန်ထုတ်နိုင်စွမ်းကို အထောက်အပံ့ တိုက်ရိုက်ဖြစ်စေသော၊ အတိုးနှုန်းသက်သာသော ထောက်ပံ့ချေးငွေများ(အရင်းအနှီး)လည်း လိုအပ်ပါသည်။ အရင်းအနှီး အထောက်အပံ့သည် ၎င်းတို့၏ နေ့စဉ်ဝင်ငွေကို တိုးတက်စေပြီး၊ လူမှုဘဝ အခြေအနေကိုပါ တဆက်တည်း တိုးတက်လာစေမည့် အမှန်တကယ် အထောက်အပံ့ ဖြစ်ပါသည်။

^၁ နည်းပြ၊ ဘောဂဗေဒဌာန၊ စီးပွားရေးတက္ကသိုလ် (ရန်ကုန်)။ raynsithu@gmail.com. စာတမ်းဖြစ်မြောက်ရေးအတွက် ကိန်းဂဏန်း၊ အချက်အလက်များ ကောက်ယူရာတွင် ကူညီပေးကြသော အင်းလျားဘောဂဗေဒအဖွဲ့မှ ဆန်းလင်းအောင်၊ ရဲမင်းအောင်တို့အား အထူးကျေးဇူးတင်ပါသည်။ ထို့အပြင် မြေပြင်အချက်အလက်များအား အထောက်အပံ့ ပေးပါသော ဘူတာစုကျေးရွာ မြစ်မီးရောင်ကျေးရွာ ကော်မတီလူကြီးမင်းများအားလည်း ကျေးဇူးတင်ပါသည်။

ထို့ကြောင့် ဤစာတမ်းသည် ကျေးရွာများ တိုးတက်ဖွံ့ဖြိုးရန် နိုင်ငံတော်က ဆောင်ရွက်လျက်ရှိသော စီမံကိန်းလုပ်ငန်းများ အမြောက် အများ အနက် ဆောင်ရွက်ဆဲ စီမံကိန်းလုပ်ငန်းတစ်ခုဖြစ်သည့် မြစ်စိမ်း ရောင်ကျေးရွာ တိုးတက်ဖွံ့ဖြိုးမှု စီမံကိန်းအား လေ့လာထားခြင်း ဖြစ်ပါ သည်။ ထိုစီမံကိန်း ဆောင်ရွက်သော ကျေးရွာအနေဖြင့် အရင်းမပျောက် လှည့်ပတ်ရန်ပုံငွေ ကျပ်သန်း(၃၀၀)အား အထောက်အပံ့ချေးငွေအဖြစ် လက်ခံရရှိသည်။ စီမံကိန်းအား (၂၀၁၄-၂၀၁၅)ခုနှစ်မှ စတင်ကာ တစ်နိုင်ငံလုံး အတိုင်းအတာဖြင့် ဆောင်ရွက်လျက်ရှိသည်။ အဆိုပါ စီမံကိန်းသည် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာနတို့မှ ဦးဆောင်ကာ ကျေးလက်နေပြည်သူများ၏ အလုပ်အကိုင်အခွင့်အလမ်း များ ဖန်တီးနိုင်ရန်၊ မိသားစုဝင်ငွေ တိုးပွားစေရန်၊ တနိုင်တပိုင် မွေးမြူရေး လုပ်ငန်းများ ဆောင်ရွက်နိုင်ရန်နှင့် အာဟာရပြည့်ဝသော အစားအစာများ စာသုံးလာနိုင်စေရန် ရည်ရွယ်ပြီး သက်သာသော အတိုးနှုန်းဖြင့် နိုင်ငံတော်ရန်ပုံငွေမှ ကျခံဆောင်ရွက်ခြင်းလည်း ဖြစ်သည်။ ၎င်းစီမံကိန်း အား ဘူတာစုကျေးရွာတွင်လည်း အကောင်အထည်ဖော် ဆောင်ရွက် လျက် ရှိပါသည်။

ဤစာတမ်းသည် ဘူတာစုကျေးရွာ၏ ရေရှည်တိုးတက်ဖွံ့ဖြိုးမှု ရရှိရန်ရည်ရွယ်၍ လေ့လာထားခြင်းလည်းဖြစ်သည်။ ထို့ကြောင့် ကျေးရွာ လူထု၏ လူနေမှုအဆင့်အတန်းအား တိုးတက်ဖွံ့ဖြိုးမှုရရှိရန် မည်သို့ ဆောင်ရွက်ရမည်၊ ကျေးရွာ၏ စီးပွားရေးနှင့် လူမှုရေးဆိုင်ရာ အလား အလာများ မည်သို့ရှိနေသည် စသည်တို့မှာ စနစ်တကျ လေ့လာရန် လိုအပ်ပါသည်။ ထို့ကြောင့် ကျေးရွာတိုးတက်ဖွံ့ဖြိုးမှု ရရှိရန် အထောက် အပံ့ပေးနိုင်သော စီမံကိန်းတစ်ခုဖြစ်သည့် မြစ်စိမ်းရောင်ကျေးရွာ စီမံကိန်း အား အကောင်အထည်ဖော်ဆောင်ရွက်မှုများနှင့် ဆက်လက်အကောင်အထည် ဖော်ရမည့် အခြေအနေတို့အပေါ် သးသပ်တင်ပြထားပြီး၊ ကျေးရွာ တိုးတက်မှု ရရှိစေရန် လိုအပ်ချက်များကိုလည်း အပြန်ပြု တင်ပြထားပါ သည်။

၂။ ကျေးရွာအခြေအနေအကျဉ်း

ဘူတာစုကျေးရွာသည် ဧရာဝတီတိုင်းဒေသကြီးတွင် တည်ရှိပြီး၊ ကျောင်းကုန်းမြို့နယ်၊ လှည်းဆိပ်အုပ်စုအတွင်း၌ တည်ရှိသော ရွာငယ် တစ်ရွာဖြစ်သည်။ ကျေးရွာအတွင်း လူဦးရေစုစုပေါင်းမှာ (၆၅၄)ဦးဖြစ်ပြီး၊ အိမ်ထောင်စုများမှာ (၁၅၈)စုရှိပါသည်။ အိမ်ထောင်စုတစ်ခု၏ ပျမ်းမျှအ

ရွယ်အစားမှာ အိမ်ထောင်စု တစ်စုလျှင် (၄) ဦးနှုန်း ဖြစ်ပါသည်။ အများစုသည် လယ်ယာလုပ်ငန်းမှရရှိသော ဝင်ငွေဖြင့် နေထိုင်အသက်မွေး ကြပါသည်။ ၎င်းတို့တွင် လယ်ယာ ပိုင်ဆိုင်ကြသူများလည်း ပါဝင်ပြီး၊ အချို့မှာ လယ်ယာလုပ်ငန်းတွင် ကျပန်းဝင်ရောက်လုပ်ကိုင်သူများ ဖြစ်ကြပါသည်။ အခြားသော မိသားစုဝင်ငွေရရှိသည့် လုပ်ငန်းများမှာ တစ်ပိုင်တစ်နိုင် မွေးမြူရေးလုပ်ငန်း လုပ်ကိုင်ခြင်း၊ လက်မှုပညာဖြင့် အသက်မွေးမှု ပြုခြင်း (ဥပမာ-ပန်းရုံ၊လက်သမား)နှင့် အရောင်းအဝယ် လုပ်ငန်းလုပ်ကိုင်ခြင်း (ဥပမာ-ကုန်စုံဆိုင်၊ခေါင်းရွက်ဈေးသည်)များတို့ ဖြစ်ကြပါသည်။ ဘူတာစုကျေးရွာသည် ကုန်းလမ်း ဆက်သွယ်ရေး ကောင်းမွန်သော်လည်း၊ မြို့ပေါ်ဈေးကြီးများဖြင့် အနည်းငယ်ဝေးသော ကျေးရွာတစ်ရွာဖြစ်သည်။

ကျေးရွာတွင် မူလတန်းကျောင်း တစ်ကျောင်းသာ ရှိပါသည်။ အလယ်တန်းနှင့်အထက်တန်း ပညာရေးအား ကျေးရွာဖြင့် တစ်မိုင်ခွဲခန့် ဝေးသော အထက်တန်း ကျောင်းတွင် စက်ဘီး၊ ဆိုင်ကယ်နှင့် ထော်လာဂျီများကို စီးနင်းကာ နေ့စဉ်သွားရောက် ပညာသင်ကြားရပါသည်။ ဘူတာစုကျေးရွာတွင်လျှပ်စစ်မီးမရရှိပါ။ ကျန်မာရေး ဝန်ထမ်း မရှိပါ။ သို့သော် ကျန်းမာရေးဝန်ထမ်းသည် တစ်မိုင်ခွဲခန့်ဝေးသော ကျေးရွာတွင်သာ ရှိပါသည်။ သောကသုံးရေသည် တစ်ပိုင်တစ်နိုင် ရေတွင်းများမှ ရရှိပါသည်။ သောက်ရေသန့် ရေတွင်းရရှိသော်လည်း၊ ပုံမှန်အရည်အသွေး စစ်ဆေးမှု မရှိသောကြောင့် ရွာသားများသည် မိမိတို့နေအိမ်တွင်သာ လက်လုပ်ရေတွင်းမှ ရရှိသော ရေကိုသာ သောက်သုံးကြပါသည်။ ဆက်သွယ်ရေး တာဝါတိုင် တစ်ခုရှိပြီး၊ မီးရထားဘူတာရုံ ရှိပါသည်။ ယေဘုယျအားဖြင့် ဆိုရသော် ကုန်းလမ်းဆက်သွယ်ရေး ကောင်းမွန်ပါသည်။ ကျေးရွာတွင် လမ်းများမှာ ကျောက်စလစ်ခင်း လမ်းများဖြစ်သော်လည်း မိုးဥတုတွင် သွားလာရန် အခက်အခဲ ရှိပါသည်။

၂.၁။ မြစ်ဝကျွန်းပေါ်ကျေးရွာစီမံကိန်းအကျဉ်း

မြန်မာနိုင်ငံသည် ပြည်ထောင်စုနယ်မြေ (နေပြည်တော်)နှင့် ပြည်နယ်၊ တိုင်းဒေသကြီး(၁၄)ခု ဖြင့်ဖွဲ့စည်းထားပါသည်။ ၎င်းတို့တွင် ခရိုင် (၇၃)ခု၊ မြို့နယ်ပေါင်း (၃၃၀) မြို့နယ် နှင့် ကျေးရွာပေါင်း (၆၃၈၉၉) ရွာ ပါဝင်ပါသည်။ လေ့လာဆန်းစစ်မှုများတွင် ကျေးလက်နေ ပြည်သူများ၏ (၇၅)ရာခိုင်နှုန်းသည် စိုက်ပျိုးရေး၊ မွေးမြူရေးနှင့် ၎င်းတို့၏ အသက်မွေးဝမ်းကြောင်းလုပ်ငန်းများ ဆောင်ရွက်ရန် အတိုးနည်း(သို့) အတိုးမဲ့ချေးငွေ လိုအပ်လျက်ရှိကြောင်း ကျေးလက်ဒေသ ဖွံ့ဖြိုးတိုးတက်ရေး

ဦးစီးဌာနအနေဖြင့် တွေ့ရှိခဲ့ပါသည်။

(မြစိမ်းရောင်ကျေးရွာအကောင်အထည်ဖော်ရေး လက်စွဲစာစောင် ၂၀၁၈) ထို့ကြောင့် ကျေးလက်နေ ဆင်းရဲသားပြည်သူများ၏ လိုအပ်ချက်များအား ဖြည့်ဆည်းနိုင်ရန် မြစိမ်းရောင်ကျေးရွာ စီမံကိန်းကို နိုင်ငံတော်ရန်ပုံငွေဖြင့် စတင်အကောင်အထည်ဖော် ဆောင်ရွက်ခဲ့ကြပါသည်။ အတိုးနှုန်း သတ်မှတ်ရာတွင် ငွေတစ်ရာကျပ်ကို တစ်လလျှင် ပြား(၅၀)နှုန်းမှ တစ်ကျပ် ပြား(၅၀)နှုန်းအထိ ကျေးရွာနေ ပြည်သူများ၏ ဘုံသဘော တူညီ ချက်ဖြင့် ဆောင်ရွက်ရပါသည်။

ထို့ကြောင့် စီမံကိန်း စတင်ကောင်အထည်ဖော်သည့် (၂၀၁၅-၂၀၁၆)ခုနှစ်တွင် နိုင်ငံ၏တိုင်းနှင့်ပြည်နယ် အသီးသီးရှိ ခရိုင်(၇၁)ခုနှင့် မြို့နယ်(၂၈၉)ခုတို့ရှိ ကျေးရွာပေါင်း(၁၄၅၀)အား စတင်ထောက်ပံ့ ပေးခဲ့ သည်။ (၂၀၁၆-၂၀၁၇)ခုနှစ်တွင် ကျေးရွာပေါင်း(၃၀၀၀)နှင့်၊ (၂၀၁၇-၂၀၁၈)ခုနှစ်တွင် ကျေးရွာပေါင်း (၂၁၀၇) ရွာ ထောက်ပံ့ပေးနိုင်ခဲ့ပါသည်။ ၂၀၁၈ ခုနှစ်၊ ခြောက်လဘတ်ဂျက်တွင် ကျေးရွာပေါင်း (၂၀၀)အား ထပ် တိုးဆောင်ရွက်ခဲ့ပြီး၊ ယခုအခါတွင် စုစုပေါင်း ကျေးရွာ (၈၂၅၇)ရွာတွင် ဆောင်ရွက်လျက်ရှိနေပါသည်။

(မြစိမ်းရောင်ကျေးရွာအကောင်အထည်ဖော်ရေး လက်စွဲစာစောင် ၂၀၁၈) ။ ထိုလုပ်ငန်းများ အကောင်အထည်ဖော် ဆောင်ရွက်ရန် နိုင်ငံတော် အဆင့်၊ ပြည်နယ်နှင့် တင်းဒေသကြီးအဆင့်၊ မြို့နယ်အဆင့်နှင့် ကျေးရွာအဆင့်၊ ဗဟိုကော်မတီနှင့် ကော်မတီများ အသီးသီးဖွဲ့စည်း ဆောင်ရွက်ခဲ့ပါ သည်။ ဤစီမံကိန်းအား ဧရာဝတီတိုင်းဒေသကြီး၊ ပုသိမ်ခရိုင်၊ ကျောင်းကုန်း မြို့နယ်၊ လှည်းဆိပ်ကျေးရွာအုပ်စု၊ ဘူတာစုကျေးရွာတွင် အကောင် အထည် ဖော်ဆောင်နေပါသည်။ လည်ပတ်ချေးငွေ၏ အတိုးနှုန်းမှာ ငွေ ကျပ်တစ်ရာကို တစ်လလျှင် တစ်ကျပ်တိုးနှုန်း ဖြစ်ပါသည်။

ဤလေ့လာမှုတွင် မြစိမ်းရောင်စီမံကိန်းအား အကောင်အထည် ဖော်လက်ရှိသော ရွာများအနက်မှ ဧရာဝတီတိုင်းဒေသကြီး၊ ပုသိမ်ခရိုင်၊ ကျောင်းကုန်းမြို့နယ်၊ လှည်းဆိပ်ကျေးရွာအုပ်စု၊ ဘူတာစုကျေးရွာမှ ကျေးရွာအဆင့် ကော်မတီများ၏ လုပ်ငန်းဆောင်ရွက်မှုများ အားလည်း လေ့လာတင်ပြထားပါသည်။

၂.၂။ လေ့လာခြင်း၏ ရည်ရွယ်ချက်

စာတမ်း၏ အဓိကရည်ရွယ်ချက်မှာ ကျေးရွာ၏ လူနေမှုဘဝ အခြေအနေနှင့် မြစိမ်းရောင် ကျေးရွာစီမံကိန်း၏ အထောက်အပံ့ ပေးနိုင်မှု အပေါ် ကျေးရွာလူထု၏ အမြင်များအား လေ့လာရန် ဖြစ်ပါသည်။ စီမံကိန်းအား အကောင်အထည်ဖော်ရာတွင် ငွေကြေးပိုင်ဆိုင်ရာ တိုးတက်မှု နှင့် လုပ်ငန်းပိုင်းဆိုင်ရာ တိုးတက်မှုတို့ကို လေ့လာရန်လည်း ဖြစ်သည်။

၂.၃။ လေ့လာမှုနည်း၊နိဿယ

လေ့လာမှုသည် မြစိမ်းရောင်ကျေးရွာ စီမံကိန်း ဆောင်ရွက်လျက် ရှိသော ဘူတာစုကျေးရွာ၏ တိုးတက်ဖွံ့ဖြိုးမှုအား လေ့လာထားခြင်း ဖြစ်ပါသည်။ ထိုသို့ လေ့လာရာတွင် ငွေကြေးပိုင်ဆိုင်ရာ တိုးတက်မှု နှင့် လုပ်ငန်းပိုင်းဆိုင်ရာ တိုးတက်မှုဟူ၍ ခြားထားပါသည်။ လုပ်ငန်းပိုင်း ဆိုင်ရာ တိုးတက်မှုအား လေ့လာမ ပြုလုပ်ရာတွင် အလွှာခွဲခြား ကျပန်း နမူနာ ကောက်ယူနည်းအား အသုံးပြုထားပါသည်။ ဤနည်းဖြင့် စစ်တမ်း ကောက်ယူရာတွင် မြစိမ်းရောင် ကျေးရွာစီမံကိန်းမှ ထောက်ပံ့ ငွေရရှိသော အိမ်ထောင်စုများမှ အိမ်ထောင်စုဝင်များအား ရွေးချယ် လေ့လာပါသည်။ စစ်တမ်းကောက်ရာတွင် ချေးငွေရရှိသော ပမာဏ အပေါ်တည်မှီ၍ အလွှာ (၄)ခု ခွဲခဲ့ပါသည်။ ၎င်းအလွှာ အသီးသီးမှ ကိုယ်စားပြု နမူနာဦးရေကို အချိုးကျ တွက်ချက်နည်းဖြင့် တွက်ချက် ပါသည်။ ထို့နောက် ရရှိလာ သောအလွှာအသီးသီးမှ နမူနာအရေအတွက်၏ (၃၀) ရာခိုင်နှုန်းအား စစ်တမ်းကောက်ယူ ထားပါသည်။ ကွင်းဆင်းစစ်တမ်း ကောက်ယူရာတွင် အောက်ပါသုတေသန မေးခွန်းများကို အဖြေရှာနိုင်ရန် ရည်ရွယ်၍ လေ့လာ မှုပြုလုပ်ထားပါသည်။

- (၁) မြစိမ်းရောင်ကျေးရွာစီမံကိန်းသည် မိသားစုဝင်ငွေနှင့် အလုပ် အကိုင်အခွင့်အလမ်းများ တိုးတက်လာခြင်းစသော အကျိုးအမြတ် များရရှိမှုအပေါ်ကျေးလက်နေအိမ်ထောင်စုများက မည်သို့ထင်မြင် ယူဆကြသနည်း။
- (၂) မြစိမ်းရောင်ကျေးရွာစီမံကိန်းသည်ကျေးလက်နေပြည်သူလူထု လူနေမှုအဆင့်အတန်းနှင့်ဘဝအရည်အသွေးကိုတိုးတက်ကောင်း မွန်လာစေပါသလား။
- (၃) စီမံကိန်းမှ ရရှိသော အကျိုးအမြတ်များဖြင့် ကျေးရွာ တိုးတက်ဖွံ့ဖြိုးမှု လုပ်ငန်းများအား မည်သည့် အထောက်အပံ့များ ဆောင်ရွက်ပေးနိုင်ရန် လူထုကမျှော်မှန်း ကြသနည်း။

(၄) စီမံကိန်းဆောင်ရွက်မှုအပေါ် ကျေးရွာလူထုက မည်သို့ ထင်မြင်ကြသနည်း။

လေ့လာမှုကိုအလွှာလက်အချိုးကနမူနာ ရွေးချယ်နည်းကိုအသုံးပြု၍ တွက်ချက်ထားသည့် အောက်ပါ နမူနာ ကိုယ်စားပြု ဦးရေအတိုင်း ကွင်းဆင်းစစ်တမ်းကောက် လေ့လာမှုပြုလုပ် ထားပါသည်။

နမူနာကိုယ်စားပြုဦးရေပြဇယား

ချေးငွေပမာဏ (ကျပ်)	ပျမ်းမျှ	နမူနာဦးရေ
၅၀၀၀၀-၁၄၅၀၀၀	၆၃	၂၀
၁၄၅၀၀၁-၂၄၀၀၀၀	၃၁	၁၀
၂၄၀၀၀၁-၃၃၅၀၀၀	၂၈	၉
၃၃၅၀၀၁-၄၃၀၀၀၀	၃၅	၁၁
စုစုပေါင်း	၁၅၆	၅၀

ရင်းမြစ်။ ။ မြစိမ်းရောင်စီမံကိန်းကော်မတီ(ဘူတာစုကျေးရွာ)

ဖော်ပြပါ နမူနာဦးရေအတိုင်း အဆိုပြုချက်များကို စစ်တမ်းကောက်ယူပါသည်။ ထိုသို့ ကောက်ယူထားသော ကိန်းဂဏန်းများအား သက်မှတ်အလွှာအလိုက် လေ့လာခဲ့ပါသည်။ လေ့လာမှုတွင် ဖွင့်ဆိုရှင်းပြစာရင်းအင်းပညာကို အသုံးပြုကာ အလွှာအသီးသီး၏ အခြေအနေများကို သုံးသပ်တင်ပြပါမည်။ ထိုနောက် ရရှိလာသော ကိန်းဂဏန်း အချက်အလက်များအား အဆိုပြုချက် ဆန်းစစ်မှုကို ပြုလုပ်ပါသည်။ ကောက်ယူရရှိသော အချက်အလက် ကိန်းဂဏန်းများ အပေါ် အခြေခံကာ ဆန်းစစ်မှုနည်းလမ်းများ ကွဲပြားပါသည်။ ငွေကြေးပိုင်းဆိုင်ရာ တိုးတက်မှုအား လေ့လာမပြုလုပ်ရာတွင် ကျေးရွာ စီမံကိန်းကော်မတီမှ စာရင်းအင်း၊ ကိန်းဂဏန်းများကို စုဆောင်း၍ ဖွင့်ဆိုရှင်းပြ စာရင်းအင်းပညာဖြင့် လေ့လာသုံးသပ်ပါသည်။

၃။ ပညာရှင်တို့၏လေ့လာတွေ့ရှိချက်များ

ပကတိဆင်းရဲမှုအခြေအနေကို မိုက်ကယ်(ပီ) တိုဒါရိုနှင့် စတီဖန်(စီ) စမစ်(သ်)တို့က “လူတို့နေ့စဉ်လိုအပ်သည့် အစားအစာ၊

အဝတ်အထည် နှင့် နေထိုင်နိုင်ရုံအမိုး၊ အကာစသည်တို့ လုံလောက်ရမှု သာ ရှိနေသည့် အခြေအနေကို ဆိုလိုပါသည်”ဟု ဖွင့်ဆိုထားပါသည် (Michael P. Todaro and Stephen C. Smith, 2012)။

အထက်ပါ ဖွင့်ဆိုချက်ဖြင့်နည်းတူ ကမ္ဘာ့ဘဏ်မှလည်း “ ဆင်းရဲခြင်း ဆိုသည်မှာ လူတို့၏ ကောင်းကျိုးသုခအတွက် နေ့စဉ် လိုအပ်သည့် ရုပ်ဝတ္ထုပစ္စည်းများကို လုံလုံလောက်လောက် မစားသုံးခြင်း” ဟု အဓိပ္ပာယ်ဖွင့်ဆိုခဲ့ပါသည် (World Bank, n.d.)။

ဆင်းရဲမှုအား ဖွံ့ဖြိုးမှုဘောဂဗေဒပညာရှင် ဂျက်ဖရီဆာဖ်၏ ဆင်းရဲမှုနိဂုံး စာအုပ်တွင် အဆင့်ခွဲခြား အဓိပ္ပာယ် ဖွင့်ဆိုထားပါသည်။ အဆင့်သုံးခုအား တွေ့ရပါသည်။ (၁) အလွန်အမင်း ဆင်းရဲမှု အဆင့်တွင် အိမ်ထောင်စုများက မိမိတို့ရှင်သန်နေထိုင်နိုင်ရန်အတွက် လိုအပ်သည့် အခြေခံကုန်စည်နှင့် ဝန်ဆောင်မှုများကို စားသုံးနိုင်မှုစွမ်းရည် မရှိခြင်း ဖြစ်ပါသည်။ ထိုအိမ်ထောင်စုများတွင် အခြေခံကျန်းမာရေး အစောင့်အရှောက်ရရှိရန် မတတ်နိုင်ခြင်း၊ ၎င်းတို့၏ ကလေးငယ်အားလုံး(သို့) အချို့သည်အခြေခံတတ်အပ်သည့် ပညာရေးကို မတတ်နိုင်ခြင်း၊ ကောင်းမွန်သော ရေပေးဝေမှုစနစ်နှင့် သန့်ရှင်းသော သောက်ရေသန့်တို့အား မရရှိခြင်း၊ အမိုးအကာ စနစ်တကျရှိသော နေအိမ်ပိုင်ဆိုင်မှု မရှိခြင်း၊ မီးခိုးငွေ့ကင်းသော ချက်ပြုတ်မှုစနစ် မရှိခြင်းနှင့် လုံလောက် သော အဝတ်အထည်များ မပိုင်ဆိုင်ခြင်း စသည့်လက္ခဏာ ရပ်များကို တွေ့နိုင်ပါသည်။ (၂) သာမန်ဆင်းရဲမှု အဆင့်တွင် အလွန်အမင်း ဆင်းရဲမှု၏ လက္ခဏာရပ်များသည် ရံဖန်ရံခါမှသာ တွေ့ကြုံရပါသည်။ (၃) အများနည်းတူဆင်းရဲမှုသည် ဝင်ငွေအဆင့် မြင့်မားသော နိုင်ငံများရှိ အိမ်ထောင်စုများတွင် ဖြစ်ပွားပါသည်။ ၎င်းအိမ်ထောင်စုများသည် မိမိတို့နိုင်ငံ၏ ပျမ်းမျှဝင်ငွေ အဆင့်အောက်နိမ့်ကျသော ဝင်ငွေအဆင့်တွင် ရှိကြပါသည်။ ထို့ကြောင့် ၎င်းတို့သည် မိမိတို့နိုင်ငံအတွင်း ရှိသော ယဉ်ကျေးမှုဆိုင်ရာ ကုန်စည်များအား မစားသုံးနိုင်ခြင်း၊ ကောင်းမွန် ပြည့်ဝသော ပညာရေးနှင့် ကျန်းမာရေး အစောင့်အရှောက်များအား လက်လှမ်းမမီခြင်း နှင့် အခြားသော မရှိမဖြစ်လိုအပ်သည့် လူမှုရေးဆိုင်ရာ တိုးတက်ပြောင်းလဲမှုများတွင် မပါဝင်နိုင်ခြင်း တို့ကဲ့သို့သော လက္ခဏာ ရပ်များအား တွေ့ရှိနိုင်ပါသည် (Sachs, 2006)။

အလွန်းအမင်းဆင်းရဲကြသော အိမ်ထောင်စုများ အနေဖြင့် ဆင်းရဲမှုထောင်ချောက်မှ လွတ်မြောက်ရန် အခွင့်အလမ်းမှာ ကျဉ်းမြောင်း

ပါသည်။ သာမန်ဆင်းရဲသော အိမ်ထောင်စုများသည် ဆင်းရဲမှု ထောင်ချောက်မှ လွတ်မြောက်ရန် အခွင့်အလမ်းများရှိသော အိမ်ထောင်စုများဖြစ်ပါသည်။ ဆင်းရဲမှု ထောင်ချောက်တွင် ယေဘုယျအားဖြင့် ကျေးလက်ဒေသရှိ အိမ်ထောင်စုများကို အများဆုံး တွေ့ရလေ့ရှိပြီး၊ လယ်ယာစိုက်ပျိုးရေး လုပ်ကိုင်ကြသော ဖွံ့ဖြိုးဆဲနိုင်ငံများတွင်လည်း တွေ့နိုင်ပါသည်။ ဆင်းရဲမှုထောင်ချောက်တွင် လူတစ်ဦးခြင်းအပေါ် ရင်းနှီးနိုင်မှုမရှိခြင်း၊ လူသားအရည်အသွေး နိမ့်ပါးခြင်းနှင့် သဘာဝ သယံဇာတများ ကုန်ခမ်းခြင်း၊ စီးပွားရေးလုပ်ကိုင်ရန် အရင်းအနှီးမရှိခြင်း၊ လမ်းပန်းဆက်သွယ်ရေး အရည်အသွေး အလွန်နိမ့်ပါးခြင်း၊ ဥပဒေနှင့်နည်းဥပဒေများ ပြဋ္ဌာန်းနိုင်မှု မရှိခြင်း စသောလက္ခဏာရပ်များကို တွေ့နိုင်ပါသည်။

ဆင်းရဲမှုထောင်ချောက်ကို ဂျက်ဖရီဆက်ဖ်က “ဆင်းရဲသည့် လူများက ဆင်းရဲမြဲဆင်းရဲနေမှာ ဖြစ်သည်။ အကြောင်းမှာ ၎င်းတို့တွင် ပူပြင်းသည် ရာသီဥတု၊ ညံ့ဖျင်းသည့် စိုက်ပျိုးမြေ၊ ၎င်းတို့ရောဂါ ကူးစက်ပြန့်ပွားမှုနှင့် ကုန်းမြေများသာ ပိုင်ဆိုင်နေမှု စသည့်လက္ခဏာများ ရှိနေသည်။ ထိုလက္ခဏာများကို ဖြေရှင်းရန် ၎င်းတို့အတွက် လုံလောက်သော ကနဦးရင်းနှီးမြုပ်နှံမှု လိုအပ်သည်။ ဤသည်ကပင် ၎င်းတို့၏ ထုတ်လုပ်မှုစွမ်းရည်ကို သိသိသာသာအကျိုး ဖြစ်စေတယ်။ သို့သော် ကနဦးရင်းနှီးမြုပ်နှံမှု ပြုလုပ်ရန် ငွေကြေးမရှိပါ။ အဘယ်ကြောင့်ဆိုသော် ၎င်းတို့သည် ဆင်းရဲသူများဖြစ်ကြပါတယ်” ဟု ဖွင့်ဆိုထားပါသည် (Banerjee, A. V., & Duflo, E., (2011).)။

ဆင်းရဲမှု ထောင်ချောက်မှ လွတ်မြောက်ရန် မည်သို့ဆောင်ရွက်ရမည်နည်း။ ၎င်းပလောဠိအား ဂျက်ဖရီဆာဖ်၏ ဆင်းရဲမှုနိဂုံးစာအုပ်တွင် လူတစ်ဦးခြင်းအပေါ် ရင်းနှီးမြုပ်နှံနိုင်မှု၏ အကျိုးရလဒ်များဖြင့် ရှင်းဆိုပြထားပါသည်။ လူတစ်ဦးခြင်းအပေါ် ရင်းနှီးမြုပ်နှံနိုင်မှုသည် နိုင်ငံတစ်ခု၏ စီးပွားရေးတိုးတက်မှုကို ဖြစ်စေခြင်း၊ မိသားစုဝင်ငွေကိုတိုးပွားစေခြင်း၊ အိမ်ထောင်စု၏ စားသုံးမှု ပမာဏကို တိုးပွားစေခြင်း၊ စသောအကျိုးများပါ ဖြစ်ထွန်းစေသည်။ ထိုကဲ့သို့ တိုးတက်မှုများသည် အခွန်ပေးဆောင်မှုများကို ဖြစ်စေပြီး ပြည်သူ့ဘဏ္ဍာတိုးပွားမှု အကျိုးကျေးဇူးများကို ရရှိပါသည်။

မြန်မာနိုင်ငံ၏ အလွန်အမင်းဆင်းရဲမှု အခြေအနေအား ကမ္ဘာ့ဘဏ်၏ အောက်တိုဘာလ (၂၀၁၇)ခုနှစ်ထုတ် စစ်တမ်းတွင် ဖော်ပြခဲ့

သည်။ နိုင်ငံတကာစံနှုန်းအရ လူတစ်ဦးသည် အမေရိကန်ဒေါ်လာ (၁.၉) ဒေါ်လာ ရှိရမည် ဖြစ်သည်။ ၎င်းပမာဏသည် နိုင်ငံတကာစံနှုန်းအရ သက်မှတ်ထားသော တစ်ဦးချင်းဝယ် လိုအားလည်းဖြစ်သည်။ ထို့ကြောင့် ၎င်းပမာဏအောက်နိမ့်သော တစ်ဦးချင်း ဝယ်လိုအားသည် မြန်မာနိုင်ငံတွင် လူတစ်ရာလျှင် (၇) ယောက် ဝန်းကျင် ရှိနေခဲ့ပါသည်။ ထိအပြင် ဆင်ရဲမှုနှုန်းသည် မြို့ပြထက် ကျေးလက်နေ လူထုတွင် ပိုမိုများပြားနေပြီး၊ ကမ်းရိုးတမ်း ဒေသများနှင့် တောင်ကုန်း၊ တောင်တန်းဒေသများတွင် ပိုမိုများပြား ကြောင်းကိုလည်း လေ့လာတွေ့ရှိ ခဲ့ကြသည်။ ထိုသို့ ဆင်ရဲမှုများသည် မိသားစုအရွယ်အစား ကြီးမားခြင်း၊ အိမ်ထောင်စုတွင် မှီခိုသူ ဦးရေများခြင်း၊ ထုတ်လုပ်နိုင်စွမ်းအား အထောက်အကူပြုသည့် အရင်းအနှီးပိုင်ဆိုင်မှု(ဥပမာ-ပညာရေးနိမ့်ပါးခြင်း၊ မြေယာလက်မဲ့ ဖြစ်ခြင်း) တို့ အကန့်အသက်ဖြင့် ရှိနေခြင်းတို့ ကြောင့်ဖြစ်သည်ဟု ဖော်ထုတ်နိုင်ခဲ့ကြသည် (Ministry of Planning and Finance and World Bank Group, 2017) ။

ဆင်းရဲမှုထောင်ချောက်မှ လွတ်ကင်းနိုင်ရန်အတွက် ဆင်းရဲသော၊ ကျေးလက်နေ၊ စိုက်ပျိုးရေးအားပြု လုပ်ကိုင်နေကြသည့် အိမ်ထောင်စုများကို အရင်းအနှီးထောက်ပံ့ပေးရန် လိုအပ်ပါသည်။ ထို့ကြောင့် ကျေးလက်ဒေသဖွံ့ဖြိုးရေး စီမံကိန်းဆောင်ရွက်မှုများမှ ထောက်ပံ့ချေးငွေပေးသော စီမံကိန်းများအား လေ့လာမှုပြုလုပ်ရန် လိုအပ်လာခဲ့ပါသည်။ မြန်မာနိုင်ငံတွင် ကျေးလက်ဒေသဖွံ့ဖြိုးရေး ချေးငွေထောက်ပံ့ပေးသော အဖွဲ့အစည်းများ များစွာရှိပါသည်။ ယခုလေ့လာမှုတွင် မြစ်စိမ်းရောင်ကျေးရွာ စီမံကိန်း၏ အရင်းမပျောက် ချေးငွေသည် ဘူတာစုကျေးရွာ၏ ဖွံ့ဖြိုးတိုးတက်မှုအား အထောက်အပံ့ပေးနိုင်မှု အခြေအနေတို့ကို တင်ပြထားပါသည်။

၄။ လေ့လာမှုသဘောတရားများ

ဘူတာစုကျေးရွာသည် မြစ်စိမ်းရောင်စီမံကိန်းမှ ရရှိသော အထောက်အပံ့ဖြင့် ကျေးရွာဖွံ့ဖြိုးတိုးတက်မှု အထောက်အကူပြု လုပ်ငန်းများ ဆောင်ရွက်ရန် ကြိုးပမ်းလျက် ရှိသည်။ ထိုသို့ ဆောင်ရွက်မှုတွင် စီမံကိန်းကော်မတီ၏ ငွေကြေးပိုင်ဆိုင်ရာ တိုးတက်မှုနှင့် လုပ်ငန်းပိုင်းဆိုင်ရာ တိုးတက်မှုတို့ကိုလေ့လာမှုပြုရန် လိုအပ်ပါသည်။ ငွေကြေးပိုင်းဆိုင်ရာ တိုးတက်မှုအား လေ့လာရာတွင် ရန်ပုံငွေ တိုးပွားလာမှုနှင့်

ချေးငွေချေးပေးနိုင်မှု ပမာဏနှင့် ပေးချေနိုင်မှုစွမ်းရည်တို့ကို ထည့်သွင်း စဉ်းစားပါသည်။ လုပ်ငန်းပိုင်းဆိုင်ရာ တိုးတက်မှုအား လေ့လာမှုပြုရာတွင် မြစိမ်းရောင်ရန်ပုံငွေ ကြီးကြပ်မှုကော်မတီနှင့် ဘဏ္ဍာရေးဆပ် ကော်မတီ တို့၏ စွမ်းရည်နှင့် ပွင့်လင်းမြင်သာမှု၊ မျှတစွာ စီမံနိုင်မှုတို့ကို ထည့်သွင်းစဉ်းစားပါသည်။ ထို့ကြောင့် လုပ်ငန်းပိုင်းဆိုင်ရာ တိုးတက်မှု ကို အကဲဖြတ်ရာတွင် အောက်ပါ သဘောတရားမူဘောင် အပေါ်အခြေ တည်ကာ ဆောင်ရွက်သည်ဟု ယဆချက် ထားပါသည်။ အောက်ဖော်ပြပါ ယူဆချက်များသည် ကျေးရွာစီမံကိန်းကော်မတီ၏ မျော်မှန်းချက်များ လည်း ဖြစ်ပါသည်။ ယူဆချက်များမှာ —

- (၁) စီမံကိန်းထောက်ပံ့ငွေသည် စိုက်ပျိုးရေးလုပ်ငန်းအတွက် အထောက်အပံ့ဖြစ်စေပါသည်။
- (၂) စီမံကိန်းထောက်ပံ့ငွေသည် ကုန်ရောင်း၊ ကုန်ဝယ်အတွက် အထောက်အပံ့ဖြစ်စေပါသည်။
- (၃) စီမံကိန်းထောက်ပံ့ငွေသည် မွေးမြူရေးလုပ်ငန်းအတွက် အထောက်အပံ့ဖြစ်စေပါသည်။
- (၄) စီမံကိန်းထောက်ပံ့ငွေသည် အလုပ်အကိုင်အခွင့်အလမ်းအတွက် အထောက်အပံ့ဖြစ်စေပါသည်။
- (၅) စီမံကိန်းထောက်ပံ့ငွေသည် အာဟာရဖြစ်စေသောအစားအစာများ စာသုံးနိုင်စေရန် အတွက် အထောက်အပံ့ဖြစ်စေပါသည်။
- (၆) စီမံကိန်းထောက်ပံ့ငွေသည် ပညာရေးစရိတ်အတွက် အထောက်အပံ့ဖြစ်စေပါသည်။
- (၇) စီမံကိန်းထောက်ပံ့ငွေသည် အိမ်အသုံးအဆောင်များအတွက် အထောက်အပံ့ဖြစ်စေပါသည်။
- (၈) စီမံကိန်းထောက်ပံ့ငွေသည် အခြားချေးငွေများအား လျော့နှိုင်းရန်အတွက် အထောက်အပံ့ဖြစ်စေပါသည်။
- (၉) စီမံကိန်းထောက်ပံ့ငွေသည် အစိုးရအဖွဲ့အစည်းများဖြင့် ပိုမိုရင်နှီးမှုဖြစ်စေပါသည်။
- (၁၀) စီမံကိန်းထောက်ပံ့ငွေထုတ်ချေးရာတွင် ပွင့်လင်းမြင်သာမှု ရှိပါသည်။
- (၁၁) စီမံကိန်းထောက်ပံ့ငွေသည် ကျေးရွာတွင် အဖွဲ့အစည်းဖြင့် လုပ်ငန်းဆောင်ရွက်မှုကို တိုးတက်စေပါသည်။

(၁၂) စီမံကိန်းထောက်ပံ့ငွေသည် အမျိုးသမီးများ
ကျေးရွာအကျိုးပြုလုပ်ငန်းများတွင် ပိုမိုပါဝင်လာစေရန်
အထောက်အပံ့ဖြစ်စေပါသည်။

(၁၃) ကျေးရွာလူထုသည် ချေးငွေရရှိရန်အခက် အခဲရှိပါသည်။

(၁၄) ကျေးရွာလူထုသည်
ချေးငွေရရှိမှုအပေါ်ကျေနပ်မှုရှိပါသည်။

(၁၅) စီမံကိန်းထောက်ပံ့ငွေသည်
ကျေးရွာလူနေမှုအဆင့်အတန်း ကောင်းမွန်လာစေရန်
အထောက်အပံ့ဖြစ်စေပါသည်။

(၁၆) စီမံကိန်းအကောင်အထည်ဖော်မှု အဆင့်ဆင့်သည်
ကောင်းမွန်ပါသည်။

အထက်ဖော်ပြပါ ယူဆချက်များအား ဆန်းစစ်လေ့လာရာတွင် ယူဆချက် တစ်ခုခြင်းစီအတွက် အနိမ့်ဆုံး အတိုင်းအတာ အဆင့်(၁)မှ အမြင့်ဆုံး အတိုင်းအတာမှု အဆင့်(၄) အထိသက်မှတ် လေ့လာခဲ့ပါသည်။ ထို့ကြောင့် ဆန်းစစ်လေ့လာမှုတွင် ယူဆချက် တစ်ခုခြင်းစီ၏ ပျမ်းမျှတန်ဖိုးသည် အဆင့်(၃)နှင့် ၎င်းအဆင့်ထက်ကြီးလျှင် အောင်မြင်မှု ရှိပါသည်ဟု သုံးသပ်ရမည် ဖြစ်သည်။ သို့သော် အဆင့်(၃)အောက် ငယ်လျှင် အောင်မြင်မှုမရှိပါဟု သုံးသပ်ပါသည်။ ငွေကြေးပိုင်းဆိုင်ရာ အကောင်အထည်ဖော်မှု အခြေအနေအား ကျေးရွာစီမံကိန်းကော်မတီ၏ စာရင်းအင်း ကိန်းဂဏန်းများဖြင့် သုံးသပ်တင်ပြပါသည်။

၄.၁။ လေ့လာမှုသတ်မှတ်ချက် မူဘောင်

စာတမ်းအားလေ့လာပြုစုရာတွင်မြစ်စိမ်းရောင်ကျေးရွာစီမံကိန်းသည် ဘူတာစုကျေးရွာတွင် လက်တွေ့ကျကျ မည်ကဲ့သို့ အထောက်အပံ့ ဖြစ်နေပါသည်ကို ဖော်ထုတင်ပြမည်သာ ဖြစ်ပါသည်။ မြစ်စိမ်းရောင် စီမံကိန်းပြင်ပမှ အထောက်အပံ့ချေးငွေများ ကျေးရွာအပေါ်တွင် အကျိုး သက်ရောက်မှုများ ရှိနေသည်ဟူသော ယူဆချက်များအား ထည့်သွင်း စဉ်းစားမှု မပြုထားပါ။ လေ့လာမှုအချိန်ကာလသည် (၂၀၁၅)ခုနှစ် စီမံကိန်းစတင်သည့် အချိန်မှ (၂၀၁၉) ခုနှစ်အထိ ဖြစ်ပါသည်။


၅။ လေ့လာတွေ့ရှိချက်များ

၅.၁။ ငွေကြေးပိုင်းဆိုင်ရာ အကောင်အထည်ဖော်မှုအခြေအနေ

မြစ်မီးရောင် ကျေးရွာစီမံကိန်းသည် ဘူတာစုကျေးရွာတွင် စက်တင်ဘာလ၊ ၂၀၁၅ ခုနှစ် မှစတင်ခဲ့ပြီး၊ ယခု(၂၀၁၉)ဆိုလျှင် ကျေးရွာရှိ အိမ်ထောင်စုများအား ထောက်ပံ့ချေးငွေများကို (၄) ကြိမ်တိုင်တိုင် ထုတ်ချေးထားနိုင်ပြီ ဖြစ်ပါသည်။

အောက်ဖော်ပြပါ ပုံ(၁)သည် မြစ်မီးရောင်ကျေးရွာ စီမံကိန်း ကော်မတီမှ ချေးငွေထုတ်ချေးပေးသော ကဏ္ဍများနှင့် ချေးငွေ ထုတ်ချေးပေးနိုင်သော အရေအတွက်များအား ဖော်ပြထားပါသည်။ ပုံ(၂)သည် ချေးငွေ ထုတ်ချေးနိုင်မှု အခြေအနေများအား ဖော်ပြထားပါသည်။

ပုံ(၁) ချေးငွေထုတ်ချေးပေးသောကဏ္ဍများနှင့် ချေးငွေထုတ်ချေးပေးနိုင်သော အရေအတွက်




ရင်းမြစ်။ မြစ်မီးရောင်ကျေးရွာကော်မတီ(ဘူတာစုကျေးရွာ)

၂ မြစ်မီးရောင်ချေးငွေသည် လစဉ်အတိုးအရင်းပေါင်း ပြန်လည်ပေးဆပ်ရသော ချေးငွေအမျိုးအစားလည်းဖြစ်သည်။ အတိုးနှုန်းမှာ တစ်ကျပ်တိုး(အတိုးနှုန်း) အမျိုးအစား သက်မှတ်ထားပါသည်။ ချေးငွေသက်တမ်းမှာ (၁) နှစ်ဖြစ်ပါသည်။

၃ မြစ်မီးရောင်ကျေးရွာစီမံကိန်းကော်မတီဆိုသည်မှာ ကျေးရွာနေလူထုက ရွေးချယ်ထားသော စီမံကိန်းဘဏ္ဍာငွေများအား စီမံခန့်ခွဲခွင့်ရှိသော ဥက္ကဋ္ဌ၊ အတွင်းရေးမှူးနှင့် ကော်မတီအဖွဲ့ဝင်များကိုဆိုလိုပါသည်။ ၎င်းအဖွဲ့သည် (၃) နှစ်တစ်ကြိမ် ပြန်လည်ဖွဲ့စည်းရသော အဖွဲ့လည်းဖြစ်ပါသည်။

ပုံ(၂)ချေးငွေထုတ်ချေနိုင်မှု အခြေအနေများနှင့် အိမ်ထောင်စုအရေအတွက်



စီမံကိန်းကော်မတီသည် ချေးငွေများ ထုတ်ချေးရာတွင် ကျေးရွာ လူထု၏ ချေးငွေပြန်လည် ပေးဆပ်နိုင်စွမ်း အပေါ်အခြေခံ၍ ချေးငွေ အမျိုးအစားများကို ထုတ်ပေးပါသည်။ ယခုလေ့လာမှုတွင် ၎င်းကော်မတီ ၏ သက်မှတ်ချေးငွေ ပမာဏအပေါ် အခြေခံ၍ ချေးငွေအမျိုးအစားအုပ်စု (၄) ခုအား ခွဲခြားလေ့လာမှုပြုထားပါသည်။ ၎င်းချေးငွေအုပ်စုများမှာ (၅၀၀၀၀-၁၄၅၀၀၀)ကျပ် အုပ်စု၊ (၁၄၅၀၀၀-၂၄၀၀၀၀)ကျပ် အုပ်စု၊ (၂၄၀၀၀၀-၃၃၅၀၀၀) ကျပ် အုပ်စု နှင့် (၃၃၅၀၀၀-၄၃၀၀၀၀)ကျပ် တို့ဖြစ်ပါသည်။ (၅၀၀၀၀-၁၄၅၀၀၀) ကျပ် နှင့် (၁၄၅၀၀၀-၂၄၀၀၀၀)ကျပ် ချေးငွေရရှိသော အိမ်ထောင်စုအုပ်စု အလွှာများသည် လက်လုပ်လက်စား (ဝါ) ကျပန်းလုပ်သားများ ဖြစ်ကြပါသည်။ ၎င်းတို့ တွင် စိုက်ပျိုးမြေပိုင်ဆိုင်မှု မရှိပါ။ (၂၄၀၀၀၀-၃၃၅၀၀၀)ကျပ် ချေးငွေရရှိ သော အိမ်ထောင်စုအုပ်စုအလွှာသည် ကုန်ရောင်းကုန်ဝယ်၊ တနိုင်တပိုင် စိုက်ပျိုးရေးနှင့် မွေးမြူရေး ဆောင်ရွက်သူများဖြစ်ကြပြီး၊ စိုက်ပျိုးမြေ ပိုင်ဆိုင်မှု အနည်းငယ် ရှိကြပါသည်။ (၃၃၅၀၀၀-၄၃၀၀၀၀)ကျပ် ချေးငွေ

ရရှိသူများမှာ (၂၄၃၀၀၁ - ၃၃၅၀၀၀) ကျပ် အိမ်ထောင်စုများဖြင့် ခြားနားသည့်အချက်မှာ ၎င်းတို့သည် စိုက်ပျိုးမြေ ဧကပိုင်ဆိုင်မှုများခြင်း ဖြစ်သည်။

ဇယား(၁) ချေးငွေထောက်ပံ့ရရှိသော အိမ်ထောင်စုအရေအတွက်များ

ပမာဏ(ကျပ်)/ အလွှာများ	၂၀၁၅- ၂၀၁၆	၂၀၁၆- ၂၀၁၇	၂၀၁၇- ၂၀၁၈	၂၀၁၈- ၂၀၁၉	ပျမ်းမျှ အိမ်ထောင်စု
၅၀၀၀၀-၁၄၅၀၀၀	၇၁	၆၈	၅၇	၅၆	၆၃
၁၄၅၀၀၀-၂၄၀၀၀၀	၂၆	၂၈	၄၁	၂၇	၃၁
၂၄၀၀၀၀-၃၃၅၀၀၀	၂၁	၃၀	၂၄	၃၅	၂၈
၃၃၅၀၀၀-၄၃၀၀၀၀	၃၃	၃၄	၃၅	၃၉	၃၅
စုစုပေါင်း	၁၅၁	၁၆၀	၁၅၇	၁၅၇	၁၅၆

ရင်းမြစ်။ မြစီမံရေးရာဌာနကော်မတီ(ဘူတာစုကျေးရွာ)

ဖော်ပြပါပ(၁)နှင့်(၂)အရ ကျေးရွာ၏ စီမံကိန်း အကောင်အထည်ဖော်မှုတွင် အနည်းဆုံးချေးငွေရရှိသော အိမ်ထောင်စု အရေအတွက်သည် လေးနှစ်အတွင်း သိသိသာသာ ကျဆင်းလာခဲ့ပြီး၊ အလယ်အလတ်တွင် ချေးငွေရရှိမှု ပမာဏမှာ ပိုမိုများပြား လာခဲ့ပါသည်။


ဇယား(၁)၌ ဘူတာစုကျေးရွာတွင် စီမံကိန်းအား စတင်အကောင်အထည်ဖော်ချိန်မှ ယနေ့ကာလအထိ နှစ်စဉ်ချေးငွေ ထောက်ပံ့ပေးနိုင်သော အိမ်ထောင်စု အရေအတွက်တို့ကို ဖော်ပြထားပါသည်။ ထို့အပြင် (၂၀၁၈-၂၀၁၉) ခုနှစ်အထိ ထုတ်ချေးပေးနိုင်သော ပျမ်းမျှအိမ်ထောင်စု အရေအတွက်ကိုလည်း ဖော်ပြထားပါသည်။

ဇယား(၁)အရ (၂၀၁၅-၂၀၁၆) ခုနှစ်မှ (၂၀၁၇-၂၀၁၈) ခုနှစ်ထိ ချေးငွေ ထုတ်ချေးမှုများ၏ သက်မှတ်ငွေကြေးအလွှာများ အတိုင်း အိမ်ထောင်စုများ အပြောင်းအလဲ ရှိနေကြပါသည်။ ၎င်းကို ချေးငွေ ထုတ်ချေးသော ပမာဏနည်းသည့် အလွှာများတွင် တွေ့ရှိရပါသည်။ သို့သော် ၎င်းအပြောင်းအလဲသည် ချေးငွေ နည်းသည့်အလွှာမှ ပမာဏများသော အလွှာသို့ ကူးပြောင်း မှုများ ရှိကြသည်ကို တွေ့ရှိရပါသည်။ ချေးငွေပမာဏအများဆုံး ရရှိသောအလွှာတွင် နှစ်စဉ်တိုးတက်မှု ရှိသည်ကို တွေ့ရပါသည်။ ထို့ကြောင့် ကျေးရွာစီမံကိန်းကော်မတီ၏ ပထမ သက်တမ်းဖြစ်သော (၂၀၁၅-၂၀၁၆) ခုနှစ်မှ (၂၀၁၇-၂၀၁၈) ခုနှစ်ထိ

သုံးနှစ်တာ အကောင်အထည်ဖော် ဆောင်ရွက်မှုများမှာ တိုးတက်မှုရှိသည်ကို လေ့လာတွေ့ရှိရပါသည်။ (၂၀၁၈-၂၀၁၉) ခုနှစ်သည် ဒုတိယ သက်တမ်း၏ အစဖြစ်ပြီး၊ အကောင်အထည်ဖော် ဆောင်ရွက်နေ ဆဲဖြစ်ပါသည်- ဇယား(၁)။

မြစ်မီးရောင် ကျေးရွာကော်မတီ၏ ချေးငွေထုတ်ပေးမှုကို ဆက်လက်လေ့လာရာတွင် ချေးငွေ စုစုပေါင်း၏ (၄၀) ရာခိုင်နှုန်းအား ချေးငွေပမာဏ အများဆုံးရရှိသော အိမ်ထောင်စုများ (ပထမအလွှာ) ကရရှိပြီး၊ အလယ်အလတ်အဆင့် (ဒုတိယအလွှာ) မှာ (၂၄) ရာခိုင်နှုန်းနှင့် အနည်းဆုံးအဆင့်များတွင် (တတိယနှင့် စတုတ္ထအလွှာ) (၁၈) ရာခိုင်နှုန်းစီအသီးသီး ရရှိကြသည့်ကို လေ့လာတွေ့ရှိရပါသည် ပုံ(၃) ။

ပုံ(၃)အလွှာလိုက် ချေးငွေပျံ့နှံ့မှုအခြေအနေအားဖော်ပြခြင်း



ရင်းမြစ်။ မြစ်မီးရောင်ကျေးရွာကော်မတီ(ဘူတာစုကျေးရွာ)

ဇယား(၂)သည် ကျေးရွာအထောက်အကူပြုကော်မတီမှ ထောက်ပံ့ပေးသော မြစ်မီးရောင် ကျေးရွာစီမံကိန်း၏ စာရင်းဇယား များအပေါ် အခြေခံကာ ကျေးရွာနေအိမ်ထောင်စုများ တစ်နှစ်လျှင် စီမံကိန်းမှ ရရှိသောချေးငွေကို တွက်ချက်ဖော်ပြထား ခြင်းဖြစ်သည်။ အိမ်ထောင်စု (၁၅၆)စု၏ ပျမ်းမျှနှစ်စဉ် ချေးငွေ၏ရရှိမှုပမာဏသည် (၂၁၃၇၈၀)⁹ ကျပ် ဖြစ်ပါသည်။

⁹ စုစုပေါင်းထုတ်ချေးငွေ ÷ ပျမ်းမျှအိမ်ထောင်စု

ဇယား(၂)ချေးငွေထောက်ပံ့ရရှိသောအိမ်ထောင်စုများ၏ ပျမ်းမျှချေးငွေရရှိမှု အခြေအနေများ

ချေးငွေ	အိမ်ထောင်စု	လူဦးရေ	တစ်အိမ်ထောင်	အိမ်ထောင်စု	လူတစ်ဦး
အလှာများ	အရေ	(ယောက်)	ပျမ်းမျှချေးငွေ	ချေးငွေပေါင်း	ပျမ်းမျှချေးငွေ
	အတွက်(စု)		(ကျပ်)	(ကျပ်)	(ကျပ်)
၅၀၀၀၀-၁၄၅၀၀၀	၆၃	၂၅၂	၉၇၅၀၀	၆၁၄၂၅၀၀	၂၄၃၇၅
၁၄၅၀၀၀-၂၄၀၀၀၀	၃၁	၁၂၂	၁၉၂၅၀၀	၅၈၇၁၂၆၅	၄၈၁၂၅
၂၄၀၀၀၀-၃၃၅၀၀၀	၂၈	၁၁၀	၂၈၇၅၀၀	၇၉၀၆၂၆၄	၇၁၈၇၅
၃၃၅၀၀၀-၄၃၀၀၀၀	၃၅	၁၄၁	၃၈၂၅၀၀	၁၃၄၈၃၁၄၃	၉၅၆၂၅

ရင်းမြစ်။ ။ မြစိမ်းရောင်ကျေးရွာကော်မတီ(ဘူတာစုကျေးရွာ)

*ကျေးရွာအခြေပြုကော်မတီ၏ ကိန်းဂဏန်းအပေါ်အခြေ၍တွက်ချက်ပါသည်။(၆၅၄+၁၅၈=၄ ဦး)

အထက်ပါ ကိန်းဂဏန်းများအရ ဘူတာစုကျေးရွာတွင် အကောင်အထည် ဖော်လျက်ရှိသော မြစိမ်းရောင်ကျေးရွာ စီမံကိန်းသည် တိုးတက်မှုရှိသည်ကို လေ့လာတွေ့ရှိရပါသည်။ အဘယ်ကြောင့်ဆိုသော် စီမံကိန်း၏ပထမကာလ (၃) နှစ်အတွင်းတွင် အရင်းမပျောက်ချေးငွေအား ထိန်းသိမ်းနိုင်ခြင်း သာမက တိုးပွားမှု ရရှိအောင်လည်း ဆောင်ရွက်နိုင်ခဲ့သည်။ ထို့အပြင် တိုးပွားလာသော ငွေကြေးများအား ချေးငွေပမာဏ နည်းသော အိမ်ထောင်စုများသို့ တိုး၍ ထောက်ပံ့ပေးနိုင်ခဲ့သည်ကို တွေ့ရှိရပြီး၊ အထောက်အပံ့ပေးနိုင်သော ငွေကြေး ပမာဏသည်လည်း နှစ်စဉ် တိုးတက်မှု ရှိနေပါသည်။ ထို့ကြောင့် မြစိမ်းရောင်ကော်မတီသည် ယခုဒုတိယ သက်တမ်းအား ဆက်လက်အကောင်အထည် ဖော်လျက်ရှိပြီး၊ ကျေးရွာလူထုအား ပိုမိုအထောက်အပံ့ပေးနိုင်ရန် ဖျော်မှန်းဆောင်ရွက် လျှက်ရှိနေပါသည်။

၆။ လုပ်ငန်းပိုင်းဆိုင်ရာ လေ့လာတွေ့ရှိချက်များ

၆.၁။ အလွှာလိုက် အခြေအနေများ

စီမံကိန်းချေးငွေ အထောက်အပံ့အား အများဆုံးရရှိသော ပထမအုပ်စု၊ ဒုတိယအုပ်စု နှင့်တတိယအုပ်စု တို့တွင်ပါဝင်သော အိမ်ထောင်စုများ အနေဖြင့် ၎င်းအထောက်အပံ့သည် စိုက်ပျိုးရေး လုပ်ငန်း အတွက် အထောက်အပံ့ပေးနိုင်မှု ရှိသည်ဟုယုံကြည် ကြကြောင်း လေ့လာတွေ့ရှိရပါသည်။ ထို့အပြင် ၎င်းချေးငွေသည် အလုပ်အကိုင် အခွင့်အလမ်း မိသားစုအတွက် အလုပ်အကိုင် အခွင့်အလမ်းကို ဖန်တီးပေးနိုင်မှုရှိသည်ဟု ထင်မြင်ယူဆချက်များ ရှိကြပါသည်။ သို့သော် မွေးမြူရေး နှင့် အရောင်းအဝယ် လုပ်ငန်းအတွက် အထောက်အကူပြုမှုတွင် အနည်းငယ်သာ ရှိကြောင်း ထင်မြင်ကြ ပါသည်။ ၎င်းအလွှာအသီးသီးရှိ အိမ်ထောင်စုများအနေဖြင့် ချေးငွေ ရရှိမှုနှင့် စီမံခန့်ခွဲမှု အပေါ်တွင် ကျေနပ်မှုရှိကြပြီး၊ ထိုအထောက်အပံ့သည် လူနေမှုအဆင့်အတန်း တိုးတက်လာစေရန် ထောက်ပံ့ပေးနိုင်မလည်း ဖြစ်ပေါ်နိုင်ပါသည်ဟု ယူဆကြပါသည်။

အနည်းဆုံးအထောက်အပံ့ ချေးငွေရရှိသော အိမ်ထောင်စုများ သည်လည်း ၎င်းအထောက်အပံ့ရရှိမှုအား ကျေနပ်မှုရှိပါသည်။ ကော်မတီ၏ အကောင်အထည်ဖော်မှုသည် ကောင်းမွန်ပါသည်ဟု ယူဆကြသည်ကို လေ့လာတွေ့ရှိရပါသည်။ သို့သော် အလုပ်အကိုင် အခွင့်အလမ်း ဖန်တီးပေးနိုင်မှု၊ အဖွဲ့အစည်းဖြင့် ဆောင်ရွက်တတ်မှု စသည့်တို့အား ၎င်းအထောက်အပံ့က မဆောင်ရွက်နိုင်ဟု ယူဆကြ ပါသည်။

အချုပ်အားဖြင့် အလွှာအသီးသီးမှ အိမ်ထောင်စုများအနေဖြင့် ၎င်းချေးငွေသည် အခြားသော အတိုးကြီးမားသော ချေးငွေများ ချေးယူသုံးစွဲရမှုအား လျော့ချနိုင်ပါသည်ဟု ထင်မြင်ကြပါသည်။

၆.၂။ ခြုံငုံတွေ့ရှိချက်

ဘူတာစုကျေးရွာတွင် အကောင်အထည် ဖော်လျက်ရှိသော မြစိမ်းရောင် ကျေးရွာစီမံကိန်းအား ကျေးရွာသူ၊ ကျေးရွာသား များအားလုံး၏ စစ်တမ်းကိန်းဂဏန်းများကို ခိုင်စက္ကွဲယားနည်း(Chi-square tested)သုံး၍ တွက်ချက် လေ့လာပြုစုပါသည်။ ၎င်း နည်းလမ်းဖြင့် တွက်ချက်မှုအရ စီမံကိန်း အထောက်အပံ့ဖြင့် မွေးမြူရေး အခြေအနေ၊ အာဟာရပြည့်ဝသော အစားအစာများ စားသုံးလာနိုင်မှု၊

အစိုးရအဖွဲ့အစည်းများနှင့် နားစပ်မှုရှိခြင်းနှင့် ကျေးရွာအတွင်း အဖွဲ့အစည်း ဆိုင်ရာ လုပ်ဆောင် ချက်များ တိုးတက်လာမှု တို့သည် ကျေးရွာတစ်ခုလုံး အတိုင်းအတာ အနေဖြင့် မရရှိပါကြောင်း ဖော်ပြပါသည်။

သို့သော် ၎င်းအထောက်အပံ့သည် ကျေးရွာအတွင်း စိုက်ပျိုးရေး လုပ်ငန်း၊ အရောင်းအဝယ်လုပ်ငန်း၊ ပညာရေးအသုံးစရိတ်နှင့် အိမ်အသုံး အဆောင် ပစ္စည်းများ အပေါ်တွင် သုံးစွဲမှုအား အထောက်အပံ့ ဖြစ်စေမှုအပြင် အလုပ်အကိုင်များ ပေါ်ပေါက်စေရန် ထောက်ပံ့နိုင်ကြောင်း ဖော်ပြပါသည်။ ဆက်လက်၍ လုပ်ငန်း အကောင်အထည်ဖော်မှု အခြေအနေနှင့် ၎င်း၏ ပွင့်လင်းမြင်သာမှု တို့အား တွက်ချက် ဖော်ပြရာတွင် ကောင်းမွန်သည့် ရလဒ်ရှိပါသည်။ ထို့အပြင် ကျေးရွာရှိ အမျိုးသမီးများ အသင်းအဖွဲ့များတွင် ပိုမိုပါဝင်လာမှုနှင့် လူနေမှု အဆင့်အတန်း တိုးတက်လာစေရန် အထောက်အပံ့ပေးနိုင်မှု တို့အားလည်း ကောင်းမွန် သည့် ရလဒ်ဖြင့် ဖော်ပြပါသည်။ ၎င်းတို့အပြင် ချေးငွေသည် အခြားချေးငွေများ လျော့နည်းမှုကို ဖြစ်စေခြင်းနှင့် ရရှိရန် အခက်အခဲ မရှိသည် ထောက်ပံ့မှု ဖြစ်ကြောင်းကိုလည်း ဖော်ပြပါသည်။

၇။ သုံးသပ်ချက်များ နှင့် အကြံပြုချက်များ

၁။ ကျေးရွာစီမံကိန်း အကောင်အထည် ဖော်ဆောင်မှုတွင် ငွေကြေးစီမံခန့်ခွဲမှု (ဘဏ္ဍာငွေစီမံခန့်ခွဲမှု)တွင် ဆုံးရှုံးလေ့လွင့်မှု မရှိသည့်အတိုင်း ကျေးရွာကော်မတီ၏ စီမံဆောင်ရွက်မှု မှန်ကန်ပါသည်။ ထို့အပြင် ကျေးရွာရှိ အိမ်ထောင်စုများအနေဖြင့် ချေးငွေ စည်းမျဉ်း၊ စည်းကမ်းများအား လေးစားလိုက်နာ ကြသည်။ ပိုမိုကောင်းမွန်သော ချေးငွေထုတ်ချေးမှု ဖြစ်ပေါ်စေရန် ကော်မတီ၏ စီမံခန့်ခွဲမှုအား လေးစားလိုက်နာရန် လိုအပ်ပါသည်။ ထို့အပြင် အရင်းမပျောက် လှည့်ပတ် ရန်ပုံငွေအားထုတ်ချေးရာတွင် မြစ်စိမ်းရောငွေကျေးရွာစီမံကိန်း လက်စွဲပါ အခန်း(၆) ရန်ပုံငွေစီမံခန့်ခွဲမှု အခန်းတွင် ပြဋ္ဌာန်းလမ်းညွှန်ထားသည့် ငွေကြေးစီမံခန့်ခွဲမှု နည်းလမ်းအတိုင်း အပြည့်အဝ လိုက်နာကျင့်သုံးရန် အကြံပြုလိုပါသည်။ သို့မှသာ ငွေချေးသူများအတွက် ချေးငွေသည် အမှန်တကယ် အကျိုးပြုနိုင်ပါလိမ့်မည်။ ကော်မတီ အနေဖြင့်လည်း ကျေးရွာမှ လူငယ်အမျိုးသမီး၊ အမျိုးသားများအား စီမံကိန်း အကောင်အထည် ဖော်ဆောင်ရေးအဖွဲ့တွင် ပါဝင်လာစေရန် ဆောင်ရွက်သင့်ပါသည်။ သို့မှသာ အားလုံးပါဝင်ပြီး၊ ပိုမိုပွင့်လင်း မြင်သာသော

ဆုံးဖြတ်ချက်များကို ချနိုင်ကာ၊ အိမ်ထောင်စု အလွှာအသီးသီး၏ သဘောဆန္ဒများအားလည်း ပိုမိုလွှမ်းခြုံနိုင်မည် ဖြစ်ပါသည်။ ငွေကြေးပိုင်းဆိုင်ရာ စီမံခန့်ခွဲမှုတွင် အဓိက အလေးထား သင့်သည့် အချက်မှာ ထောက်ပံ့ရေးငွေ နည်းသော အိမ်ထောင်စုများအား ချေးငွေတိုး၍ ပေးနိုင်ခြင်းက ကောင်းမွန်သော်လည်း၊ ၎င်းအိမ် ထောင်စုများ ပြန်လည်ပေး ဆပ်နိုင်သည့် ပမာဏထက် ကျော်လွန်မှု မရှိစေရန် ဖြစ်သည်။ အဘယ့်ကြောင့်ဆိုသော် ၎င်းတို့အတွက် ချေးငွေပမာဏများခြင်းသည် ချေးငွေဝန်ထုပ်ကို ကြီးမားစေသည့် အတွက်ကြောင့် ဖြစ်ပါသည်။ ထို့အပြင် ချေးငွေပြန်လည်ပေးဆပ်မှု ပျက်ကွက်ပါကလည်း စီမံကိန်းပါ သက်မှတ် စည်းကမ်းများအတိုင်း ကော်မတီအနေဖြင့် အရေးယူသင့်ပါသည်။

၂။ စီမံကိန်း၏ လုပ်ငန်းပိုင်ဆိုင်ရာ အကောင်အထည်ဖော်မှုတွင် ယျေဘုယျအားဖြင့် အောင်မြင်လျက် ရှိပါသည်။ အနည်းဆုံး ထောက်ပံ့ရေးငွေ ရရှိသော အိမ်ထောင်စုများ အနေဖြင့်လည်း ကော်မတီ၏ စီမံမှုကို ကျေနပ်မှု ရှိကြသည်။ ချေးငွေသည် စိုက်ပျိုးရေး၊ တစ်ပိုင်တစ်နိုင်မွေးမြူရေးနှင့် အရောင်းအဝယ် စသည့်လုပ်ငန်းများကို အထောက်အကူပြုမှု နည်းပါးပါသည်။ ထို့ကြောင့် ကျေးရွာအတွင်း ၎င်းအိမ်ထောင်စုများအတွက် အလုပ်အကိုင် ဖန်တီးပေးနိုင်မှုအား မဖြစ်ပေါ် စေပါ။ အိမ်ထောင်စုများသည် ကျေးရွာ ကော်မတီ၏ လုပ်ငန်းပိုင်ဆိုင်ရာ စီမံခန့်ခွဲမှုအပေါ် ယုံကြည်မှု ရှိကြသည်။ ဤသည်က မိမိတို့လူနေမှု အဆင့်အတန်းလည်း မြင့်မားလာနိုင်ကြောင်း ထင်မြင်ကြပါသည်။ ထို့ကြောင့် ကော်မတီအနေဖြင့် လက်ရှိလုပ်ငန်း တာဝန်များ ဆောင်ရွက်ရန် အရည်အသွေးပြည့်ဝမှု ရှိပါသည်။ လက်ရှိဆောင်ရွက်မှု နည်းလမ်းအတိုင်း ဆက်လက်ဆောင်ရွက်ရန် အကြံပြုလိုပါသည်။ သို့သော် သတိပြုရမည့် အချက်မှာ ချေးငွေ လက်ခံရရှိသူများ၏ လူမှုစီးပွားမှာ အမှန်တကယ် တိုးတက်မှုရှိ နေခြင်း(ဝါ) ရှိမနေခြင်းကို ဖြစ်ပါသည်။ စွမ်းဆောင်ရည် နည်းသော အိမ်ထောင်စုများအား အကြံပေးတိုင်ပင်မှုနှင့် ဒဏ်ပေးခြင်းတို့အား ဆောင်ရွက်သင့်ပါသည်။ မိမိတို့၏ လုပ်ငန်း ဆောင်ရွက်ချက်များနှင့် အခက်အခဲများအား ကျေးရွာလူထုသိရှိစေရန် ဆောင်ရွက်ခြင်းများ ပြုလုပ်ရန်လည်း အကြံပြုပါသည်။

၃။ ဘူတာစုကျေးရွာသည် ဆင်းရဲသော ကျေးလက်တောင်သူများ နေထိုင်သည့် ရွာငယ်တစ်ရွာ ဖြစ်သည်။ ယခုလက်ရှိ မြစ်စိမ်းရောင်ကျေးရွာ

တိုးတက်ဖွံ့ဖြိုးရေး ရန်ပုံငွေတစ်ခုတည်းဖြင့် ကျေးရွာအား အလုံးစုံ တိုးတက်အောင် ဆောင်ရွက်နိုင်မည် မဟုတ်ပါ။ ထို့အပြင် ကျေးရွာ၏ လိုအပ်လျက်ရှိသော အထောက်အပံ့များဖြစ်သည့် လျှပ်စစ်မီးလင်းရေး၊ ကျေးရွာလမ်းများ တိုးတက်ကောင်းမွန်ရေး၊ ပုံမှန် ကျန်းမာရေး စောင့်ရှောက်မှု၊ စိုက်ပျိုးရေးဆိုင်ရာ အသိပညာများနှင့် အခြားသော လူမှုဘဝအထောက်အကူပြု အသိပညာများ ဖြန့်ဝေနိုင်မှုတို့အား ထောက်ပံ့ ပေးနိုင်ရန် လိုအပ်လျက်ရှိနေပါသည်။ ထို့ကြောင့် လယ်စိုက်ပျိုးရေးကို အဓိကလုပ်ကိုင်သော ဆင်းရဲသော ကျေးရွာတစ်ရွာ အနေဖြင့် တည်ရှိ နေရာမှ အခြားသော သီးညှပ်စိုက်ပျိုးသီးနှံပင်များ စိုက်ပျိုးခြင်းကိုလည်း ဆောင်ရွက်နိုင်သော ကျေးရွာအဖြစ် အလျှင်အမြန် ကူးပြောင်းမှုအား လုပ်ဆောင်ရန်လိုအပ်ပါသည်။ ထို့အပြင် တပိုင်တနိုင် မွေးမြူရေး လုပ်ငန်းများလည်း တိုးချဲ့ လုပ်ဆောင်ရန် အကြံပြုပါသည်။

အချုပ်အားဖြင့်ဆိုရသော် ကော်မတီအနေဖြင့် အရင်းမပျောက် မြစိမ်းရောင်ကျေးရွာ စီမံကိန်းမှ အကျိုးအမြတ်များကို ကျေးရွာတိုးတက်မှု လုပ်ငန်းများ ဆောင်ရွက်ရန်လည်း တာဝန်ရှိနေပါသည်။ ထို့ကြောင့် ကျေးရွာ တိုးတက်ဖွံ့ဖြိုးတိုးတက်မှု အထောက်အကူပြု ကော်မတီ တစ်ရပ်အား အခန်း(၁၀) မြစိမ်းရောင်ကျေးရွာစီမံကိန်း လက်စွဲပါ ဖွံ့ဖြိုးရေးလုပ်ငန်းများ ဆောင်ရွက်မှု အစီအစဉ် (ခ)^{၁၀} တွင်ဖော်ပြ ထားသည့် နည်းလမ်းအတိုင်း ဖွဲ့စည်းထားရန် အကြံပြုလိုပါသည်။ သို့မှသာ ၎င်းအကျိုးအမြတ်ဖြင့် ကျေးရွာ တိုးတက်မှုလုပ်ငန်းများ အကောင်အထည် ဖော်ဆောင်ရာတွင် ကျေးရွာအတွင်းရှိ အိမ်ထောင်စု များ၏ ဆန္ဒများအား လွှမ်းခြုံနိုင်ရန်အတွက် အထောက်အကူ ဖြစ်ပါ လိမ့်မည်။

ကျမ်းကိုးစာရင်း

Banerjee, A. V., & Duflo, E. (2011). *Poor economics: A radical rethinking of the way to fight global poverty*. New York: United States by PublicAffairs.

Michael P. Todaro and Stephen C. Smith. (2012). *Economic Development, 12th Edition*. New Jersey: Pearson Education, Inc.

Ministry of Planning and Finance and World Bank Group. (2017). *Analysis of poverty in myanmar*. Yangon: Ministry of Planning and Finance and World Bank Group.

Sachs, J. (2006). *The end of poverty: Economic possibilities for our time*. New York: Penguin Books.

World Bank. (n.d.). Retrieved from <https://siteresources.worldbank.org/INTPOVERTY/Resources/335642-1124115102975/1555199-1124115187705/ch2.pdf>

မြစိမ်းရောင်ကျေးရွာအကောင်အထည်ဖော်ရေး လက်စွဲစာစောင်.
(၂၀၁၈). ကျေးလက်ဒေသဖွံ့ဖြိုးတိုးတက်ရေး ဦးစီးဌာန.

^၁ ချေးငွေထုတ်ချေးရာတွင် ချေးငွေနှင့် အတိုးထက်ပိုသော ကိစ္စရပ်များ အတွက်သာ ထုတ်ချေးရန် (ဝင်ငွေပြန်မရနိုင်သော လုပ်ငန်းများအတွက် ထုတ်မချေးရန်)
^၂ ကျေးရွာဖွံ့ဖြိုးရေးလုပ်ငန်း အကောင်အထည်ဖော်ရေး ကော်မတီကို ကျေးရွာသူ ကျေးရွာသားများ၏ ရွေးချယ်မှုဖြင့် မြစိမ်းရောင်ကော်မတီမှ အဖွဲ့ဝင်နှစ်ဦး အပါအဝင် စုစုပေါင်း ကော်မတီဝင် (၇) ဦးဖြင့် ဖွဲ့စည်းရမည်။



This page is intentionally blank